

15 -ാം കേരള നിയമസഭ

2 -ാം സമ്മേളനം

നക്ഷത്ര ചിഹ്നം ഇല്ലാത്ത ചോദ്യം നം. 2136

30-07-2021 - ൽ മറുപടിയ്ക്ക്

പിന്നോക്ക വിഭാഗ വികസന വകുപ്പിന്റെ പ്രവർത്തനങ്ങൾ

ചോദ്യം		ഉത്തരം	
<p>ശ്രീ എ. സി. മൊയ്തീൻ , ശ്രീ ഐ ബി സതീഷ്, ശ്രീ. കെ.പി.കുഞ്ഞമ്മദ് കുട്ടി മാസ്റ്റർ, ശ്രീ എ. പ്രഭാകരൻ</p>		<p align="center">Shri K. Radhakrishnan (പട്ടികജാതി, പട്ടികവർഗ്ഗ, പിന്നോക്ക വിഭാഗ ക്ഷേമ-ദേവസ്വം വകുപ്പ് മന്ത്രി)</p>	
(എ)	<p>സംസ്ഥാനത്ത് പിന്നോക്ക സമുദായത്തിൽപ്പെട്ടവരുടെ ഉന്നമനത്തിനായി രൂപീകരിച്ച് പ്രവർത്തിക്കുന്ന പിന്നോക്ക വിഭാഗ വികസന വകുപ്പിന്റെ പ്രധാന പ്രവർത്തനങ്ങൾ എന്തെല്ലാമാണെന്ന് വ്യക്തമാക്കുമോ;</p>	(എ)	<p>പിന്നോക്ക വിഭാഗ വികസന വകുപ്പ് നിലവിൽ വിദ്യാഭ്യാസ, വികസന ക്ഷേമ പദ്ധതികളാണ് നടപ്പിലാക്കി വരുന്നത്. വിശദാംശങ്ങൾ അനുബന്ധം 1 ആയി ചേർക്കുന്നു.</p>
(ബി)	<p>പ്രസ്തുത വകുപ്പിന് കീഴിലുള്ള സ്ഥാപനങ്ങൾ ഏതെല്ലാമാണെന്നും അവയുടെ ഓരോന്നിന്റെയും പ്രവർത്തനങ്ങളും ഉത്തരവാദിത്തങ്ങളും എന്തെല്ലാമാണെന്നും വിവരിക്കാമോ;</p>	(ബി)	<p>പിന്നോക്ക വിഭാഗ വികസന വകുപ്പിന് കീഴിൽ വകുപ്പ് ഡയറക്ടറേറ്റ്, ഒരു കമ്മീഷൻ, മൂന്ന് കോർപ്പറേഷനുകൾ എന്നിവ പ്രവർത്തിച്ചു വരുന്നു. അവ ഓരോന്നിന്റെയും പ്രവർത്തനങ്ങളും ഉത്തരവാദിത്തങ്ങളും സംബന്ധിച്ച വിശദാംശങ്ങൾ അനുബന്ധം 2 ആയി ചേർക്കുന്നു.</p>
(സി)	<p>സംസ്ഥാനത്ത് പിന്നോക്ക സമുദായങ്ങളിൽപ്പെടുന്നവരുടെ നിലവിലെ അവസ്ഥ സംബന്ധിച്ച് ഏതെങ്കിലും പഠന റിപ്പോർട്ട് ലഭ്യമാണോ; ഉണ്ടെങ്കിൽ അതിന്റെ വിശദാംശം ലഭ്യമാക്കുമോ;</p>	(സി)	<p>ലഭ്യമല്ല.</p>
(ഡി)	<p>പ്രവാസികളുടെ മടങ്ങിവരവും കോവിഡും പ്രകൃതിദുരന്തവും പിന്നോക്ക വിഭാഗങ്ങളിൽ സൃഷ്ടിച്ച സാമ്പത്തികാഘാതം വിലയിരുത്തുന്നതിന് വേണ്ട പഠനം നടത്തുമോ?</p>	(ഡി)	<p>ഇപ്പോൾ പരിഗണനയിൽ ഇല്ല.</p>

സെക്ഷൻ ഓഫീസർ

അനുബന്ധം - 2

പിന്നാക്ക വിഭാഗ വികസന വകുപ്പ്

സംസ്ഥാനത്തെ പിന്നാക്ക വിഭാഗങ്ങളുടെ സമഗ്ര വികസനത്തിനായി പ്രത്യേക വികസന വകുപ്പ് എന്ന ലക്ഷ്യം മുൻനിർത്തി 1999 -ൽ വകുപ്പ് രൂപീകരിക്കുകയും 2012 മുതൽ പ്രവർത്തനം ആരംഭിക്കുകയും ചെയ്തു. സമൂഹത്തിലെ എല്ലാ മേഖലകളിലും പിന്നാക്കം നിൽക്കുന്ന പിന്നാക്ക വിഭാഗങ്ങളെ പൊതു ജീവിതധാരയിലേക്ക് ഇതര ജനവിഭാഗങ്ങളോടൊപ്പം ഉയർത്തിക്കൊണ്ട് വരികയാണ് വകുപ്പിന്റെ ലക്ഷ്യം. ഈ ലക്ഷ്യം നിറവേറ്റുന്നതിന് വേണ്ടി പിന്നാക്ക വിഭാഗക്കാരുടെ സാമൂഹ്യ, സാമ്പത്തിക വിദ്യാഭ്യാസ മേഖലകളിൽ സമഗ്രമായ വികസനത്തിനും ഉന്നമനത്തിനും പ്രാധാന്യം നൽകി വിദ്യാഭ്യാസ വികസന ക്ഷേമ പദ്ധതികൾ നടപ്പിലാക്കി വരുന്നു.

കേരള സംസ്ഥാന പിന്നാക്ക വിഭാഗ കമ്മീഷൻ

സമൂഹത്തിൽ പിന്നാക്കം നിൽക്കുന്നവരെ മറ്റ് പിന്നാക്ക വിഭാഗക്കാരുടെ പട്ടികയിൽ ഉൾപ്പെടുത്തുന്നതിനുള്ള അപേക്ഷകളും പ്രസ്തുത പട്ടികയിൽ ഏതെങ്കിലും വിഭാഗത്തെ കൂടുതലായി ഉൾപ്പെടുത്തിയെന്നോ ഉൾപ്പെടുത്തിയത് കുറഞ്ഞുപോയെന്നോ ഉള്ള പരാതികളും സ്വീകരിക്കുകയും അവ പരിശോധിച്ച് സർക്കാരിന് ഉപദേശം നൽകുകയും ചെയ്യുക. കേരള സംസ്ഥാന പിന്നാക്ക വിഭാഗ കമ്മീഷൻ ആക്ടിലെ 11-ാം വകുപ്പ് പ്രകാരം പിന്നാക്ക വിഭാഗക്കാരുടെ പട്ടിക കാലാകാലങ്ങളിൽ പുതുക്കുന്ന പ്രക്രിയയിൽ സർക്കാരിനെ ഉപദേശിക്കുക കൂടാതെ മറ്റ് പിന്നാക്ക സമുദായങ്ങളുടെ ലിസ്റ്റിൽ (ഒ.ബി.സി. ലിസ്റ്റ്) ഉൾപ്പെടുത്തിയിട്ടുള്ള സമുദായങ്ങളെ സംബന്ധിച്ച് സർക്കാർ ആവശ്യപ്പെടുന്ന കാര്യങ്ങളിൽ ഉപദേശിക്കുക എന്നിവയാണ് കമ്മീഷന്റെ ചുമതലകൾ.

കേരള സംസ്ഥാന പിന്നാക്ക വിഭാഗ വികസന കോർപ്പറേഷൻ

കേരളത്തിലെ മറ്റ് പിന്നാക്ക ന്യൂനപക്ഷ വിഭാഗങ്ങളിൽപ്പെടുന്നവരുടെ സമഗ്രമായ പുരോഗതിക്ക് വേണ്ടി വിവിധ പദ്ധതികൾ ആവിഷ്കരിച്ച് നടപ്പിലാക്കുക എന്നതാണ് കേരള സംസ്ഥാന പിന്നാക്ക വിഭാഗ വികസന കോർപ്പറേഷന്റെ മുഖ്യ ലക്ഷ്യം. സർക്കാരിൽ നിന്നുള്ള ഓഹരി മൂലധനവും ദേശീയ പിന്നാക്ക വിഭാഗ ധനകാര്യ വികസന കോർപ്പറേഷൻ (NBCFDC), ദേശീയ ന്യൂനപക്ഷ വികസന ധനകാര്യ കോർപ്പറേഷൻ (NMDFC) എന്നീ സ്ഥാപനങ്ങളിൽ നിന്നുള്ള വായ്പയും സഹായവും കോർപ്പറേഷന്റെ തനത് ഫണ്ടും ഉപയോഗിച്ച് ഗുണഭോക്താക്കൾക്ക് കുറഞ്ഞ പലിശ നിരക്കിൽ വിവിധ വായ്പാ പദ്ധതികൾ കോർപ്പറേഷൻ ആവിഷ്കരിച്ച് നടപ്പാക്കി വരുന്നു.

കേരള സംസ്ഥാന പരിവർത്തിത ക്രൈസ്തവ ശുപാർശിത വിഭാഗ വികസന കോർപ്പറേഷൻ

പട്ടികജാതിയിൽ നിന്നും ക്രിസ്തുമതത്തിലേക്ക് പരിവർത്തനം ചെയ്യപ്പെട്ടവരുടെയും പട്ടികജാതിയിലേയ്ക്ക് ശുപാർശ ചെയ്തിട്ടുള്ളവരുടെയും സാമ്പത്തിക, സാമൂഹിക, സാംസ്കാരിക ഉന്നമനം ലക്ഷ്യമാക്കി പ്രവർത്തിക്കുന്ന സ്ഥാപനമാണ് കേരള സംസ്ഥാന പരിവർത്തിത ക്രൈസ്തവ ശുപാർശിത വിഭാഗ വികസന കോർപ്പറേഷൻ. കുറഞ്ഞ പലിശ നിരക്കിൽ വായ്പകൾ ലഭ്യമാക്കി ഇവരുടെ അടിസ്ഥാന ആവശ്യങ്ങൾ നിറവേറ്റാൻ അവരെ പ്രാപ്തരാക്കുന്നതിനുള്ള പദ്ധതികളാണ് കോർപ്പറേഷൻ നടപ്പിലാക്കുന്നത്. അതോടൊപ്പം ടി വിഭാഗങ്ങളുടെ സാമ്പത്തിക പുരോഗതിയ്ക്ക് പുറമേ സാമൂഹ്യവും, വിദ്യാഭ്യാസപരവുമായ ഉന്നമനം കൂടി ലക്ഷ്യമാക്കി വായ്പാ പദ്ധതികൾക്ക് പുറമേ ഏതാനും സ്കോളർഷിപ്പ് പദ്ധതികളും ബോധവൽക്കരണ പരിപാടികളും കോർപ്പറേഷൻ ഏറ്റെടുത്ത് നടപ്പാക്കുന്നു.

കേരള സംസ്ഥാന കളിമൺപാത്ര നിർമ്മാണ വിപണന ക്ഷേമ വികസന കോർപ്പറേഷൻ

കളിമൺപാത്ര നിർമ്മാണം കുലത്തൊഴിലായി സ്വീകരിച്ചിട്ടുള്ള സമുദായങ്ങളുടെ ക്ഷേമത്തിനായി 2016 -ൽ രൂപീകരിച്ചിട്ടുള്ളതാണ് കേരള സംസ്ഥാന കളിമൺപാത്ര നിർമ്മാണ വിപണന ക്ഷേമ വികസന കോർപ്പറേഷൻ. നിലവിൽ കളിമൺപാത്ര നിർമ്മാണ യൂണിറ്റ് വായ്പ, കളിമൺപാത്ര നിർമ്മാണ വിപണന പ്രവർത്തന മൂലധന വായ്പ എന്നീ രണ്ട് വായ്പാ പദ്ധതികൾ കോർപ്പറേഷൻ നടപ്പാക്കി വരുന്നു.

അനുബന്ധം - 1

**പിന്നാക്ക വിഭാഗ വികസന വകുപ്പ് നടപ്പിലാക്കി
വരുന്ന വിദ്യാഭ്യാസ -വികസന ക്ഷേമ പദ്ധതികൾ**

1. ഒ.ഇ.സി പ്രിമെട്രിക് വിദ്യാഭ്യാസാനുകൂല്യങ്ങൾ

സംസ്ഥാനത്തെ സർക്കാർ/എയ്ഡഡ്/അൺ എയ്ഡഡ്/അഫിലിയേറ്റഡ് സ്കൂളുകളിൽ 1 മുതൽ 10 വരെ ക്ലാസ്സുകളിൽ പഠിക്കുന്ന മറ്റർഹ സമുദായങ്ങളിലെ വിദ്യാർത്ഥികൾക്ക് പട്ടികജാതി വിദ്യാർത്ഥികൾക്ക് സമാനമായ വിദ്യാഭ്യാസാനുകൂല്യം അനുവദിക്കുന്നു. ഒ.ഇ.സി. സമുദായങ്ങൾക്ക് വരമാന പരിധി ഇല്ല. തത്തുല്യ സമുദായങ്ങൾക്ക് 6 ലക്ഷം രൂപ. ആനുകൂല്യ തുക നേരിട്ട് വിദ്യാർത്ഥികളുടെ ബാങ്ക് അക്കൗണ്ടിലേക്കു നൽകുന്നു.

വിദ്യാഭ്യാസാനുകൂല്യ നിരക്ക് ചുവടെ ചേർക്കുന്നു

ഒ.ഇ.സി ഗ്രാന്റ് നിരക്ക്		
ക്ലാസ്സ്	ലപ്തം ഗ്രാന്റ് (എല്ലാ സ്കൂളുകൾക്കും)	ഫീ-റി-ഇമ്പ്ലോമെന്റ് (അൺ എയ്ഡഡ് / അഫിലിയേറ്റഡ്)
എൽ.പി വിഭാഗം	Rs.750/-	Rs.1333/-
യു.പി വിഭാഗം	Rs.900/-	Rs.1333/-
ഹൈസ്കൂൾ വിഭാഗം	Rs.1000/-	Rs.2000/-
R Repeaters-നു മേൽ പ്രകാരമുള്ള തുകയുടെ 50% മാത്രം		

2. ഒ.ബി.സി പ്രിമെട്രിക് സ്കോളർഷിപ്പ് (50% CSS)

50% കേന്ദ്ര സഹായത്തോടെ പിന്നാക്ക വിഭാഗ വികസന വകുപ്പ് നടപ്പിലാക്കുന്ന പദ്ധതിയാണിത്. സംസ്ഥാനത്തെ സർക്കാർ/സർക്കാർ എയ്ഡഡ് സ്കൂളുകളിൽ 1 മുതൽ 10 വരെ ക്ലാസ്സുകളിൽ പഠിക്കുന്ന, കുടുംബ വാർഷിക വരുമാനം 2.5 ലക്ഷം രൂപയിൽ അധികരിക്കാത്ത ഒ.ബി.സി സമുദായത്തിൽപ്പെട്ട വിദ്യാർത്ഥികൾക്ക് പ്രതിവർഷം 1500/-രൂപ സ്കോളർഷിപ്പ് അനുവദിക്കുന്നു. ഫണ്ടിന്റെ ലഭ്യതയനുസരിച്ച് കുടിയ മാർക്ക്, കുറഞ്ഞ കുടുംബ വാർഷിക വരുമാനം എന്നിവയുടെ അടിസ്ഥാനത്തിലാണ് സ്കോളർഷിപ്പ് അനുവദിക്കുന്നത്. സ്കോളർഷിപ്പ് തുക ഇ-ഗ്രാന്റ്സ് മുഖേന നേരിട്ട് വിദ്യാർത്ഥികളുടെ ബാങ്ക് അക്കൗണ്ടുകളിലേക്കു നൽകുന്നു.

3. ഒ.ഇ.സി പോസ്റ്റ്മെട്രിക് വിദ്യാഭ്യാസാനുകൂല്യങ്ങൾ

+2 മുതൽ Ph.D വരെയുള്ള കോഴ്സുകളിൽ പ്രവേശനം നേടുന്ന ഒ.ഇ.സി, ഒ.ബി.സി(എച്ച്) വിഭാഗം വിദ്യാർത്ഥികൾക്ക് വിദ്യാഭ്യാസാനുകൂല്യം നൽകുന്ന പദ്ധതിയാണ്. സംസ്ഥാനത്ത് പോസ്റ്റ് മെട്രിക് തലത്തിൽ പഠിക്കുന്നവർക്കും സംസ്ഥാനത്തിനു പുറത്ത് അംഗീകൃത സ്ഥാപനങ്ങളിൽ പഠിക്കുന്നവർക്കും കേന്ദ്ര ഏജൻസിയുടെ അലോട്ട്മെന്റ് പ്രകാരം പ്രവേശനം ലഭിച്ച വിദ്യാർത്ഥികൾക്കും സ്കോളർഷിപ്പ് അനുവദിക്കുന്നു. ഒ.ഇ.സി സമുദായങ്ങൾക്ക് വരുമാന പരിധി ഇല്ല. തത്തുല്യ സമുദായങ്ങൾക്ക് 6 ലക്ഷം രൂപ. ഇ-ഗ്രാന്റ്സ് പോർട്ടൽ മുഖേനയാണ് അപേക്ഷ സമർപ്പിക്കേണ്ടത്. തുക നേരിട്ട് വിദ്യാർത്ഥികളുടെ ബാങ്ക് അക്കൗണ്ടുകളിലേക്കു നൽകുന്നു.

കുമാരപിള്ള കമ്മീഷൻ റിപ്പോർട്ടിന്റെ അടിസ്ഥാനത്തിൽ SEBC വിഭാഗത്തിൽപ്പെട്ട സർക്കാർ/എയ്ഡഡ് സ്ഥാപനങ്ങളിലെ വിദ്യാർത്ഥികൾക്കും, സ്വാശ്രയ എഞ്ചിനീയറിംഗ് കോഴ്സുകളിലെ വിദ്യാർത്ഥികൾക്കും സർക്കാർ നിരക്കിലുള്ള ഫീസ് അനുവദിക്കുന്നു. 1 ലക്ഷം രൂപയാണ് കുടുംബ വാർഷിക വരുമാന പരിധി. ഇ-ഗ്രാന്റ്സ് പോർട്ടൽ മുഖേനയാണ് അപേക്ഷ സമർപ്പിക്കേണ്ടത്. തുക നേരിട്ട് വിദ്യാർത്ഥികളുടെ ബാങ്ക് അക്കൗണ്ടുകളിലേക്കു നൽകുന്നു.

4. ഒ.ബി.സി പോസ്റ്റ്മെട്രിക് സ്കോളർഷിപ്പ് (100% CSS)

100% കേന്ദ്ര സഹായത്തോടെ പിന്നാക്ക വിഭാഗ വികസന വകുപ്പ് നടപ്പിലാക്കുന്ന പദ്ധതിയാണ് ഒ.ബി.സി പോസ്റ്റ്മെട്രിക് സ്കോളർഷിപ്പ്. സംസ്ഥാനത്തെ ഒ.ബി.സി വിഭാഗത്തിൽപ്പെട്ട ഹയർ സെക്കന്ററി വിദ്യാർത്ഥികൾ, സംസ്ഥാനത്തിനകത്ത് CA/CMA/ICWA/CS കോഴ്സുകളിൽ പഠിക്കുന്നവർ, സംസ്ഥാനത്തിനു പുറത്ത് ദേശീയ പ്രാധാന്യമുള്ള വിദ്യാഭ്യാസ സ്ഥാപനങ്ങളിൽ അഖിലേന്ത്യാടിസ്ഥാനത്തിൽ നടത്തുന്ന തെരഞ്ഞെടുപ്പു രീതി പ്രകാരം പ്രവേശനം ലഭിച്ച വിദ്യാർത്ഥികൾ എന്നിവർക്കാണ് സ്കോളർഷിപ്പ് ലഭിക്കുന്നതിന് അർഹതയുള്ളത്. കുടുംബ വാർഷിക വരുമാന പരിധി 2.5 ലക്ഷം രൂപ. ഹയർ സെക്കന്ററി വിദ്യാർത്ഥികൾ ഇ-ഗ്രാന്റ്സ് പോർട്ടൽ മുഖേനയാണ് അപേക്ഷ സമർപ്പിക്കേണ്ടത്.

കോഴ്സ്	ട്യൂഷൻ ഫീസ്		മെയിന്റനൻസ് അലവൻസ്
	ഇന്റർമീഡിയറ്റ്	ഫൈനൽ	
CA	18000/-	17000/-	350*10=3500/-
CMA/ICWA	20000/-	17000/-	350*10=3500/-
CS	18000/-	-	350*10=3500/-

5. ഓവർസീസ് സ്കോളർഷിപ്പ്

ഒ.ബി.സി വിഭാഗങ്ങളിൽപ്പെട്ട ഉന്നത പഠന നിലവാരം പുലർത്തിവരുന്ന വിദ്യാർത്ഥികൾക്ക് വിദേശ സർവ്വകലാശാലകളിൽ മെഡിക്കൽ/എഞ്ചിനീയറിങ്/പ്യൂവർ സയൻസ്/അഗ്രികൾച്ചർ/മാനേജ്മെന്റ് കോഴ്സുകളിൽ ഉപരിപഠനം നടത്തുന്നതിനുള്ള അവസരം ഒരുക്കി നടപ്പാക്കുന്ന പദ്ധതിയാണിത്. 2014 മുതൽ ആവിഷ്കരിച്ച് നടപ്പിലാക്കി വരുന്നു. പരമാവധി 10 ലക്ഷം രൂപയാണ് സ്കോളർഷിപ്പ് അനുവദിക്കുന്നത്. 6 ലക്ഷം രൂപയാണ് കുടുംബ വാർഷിക വരുമാന പരിധി.

6. എംപ്ലോയബിലിറ്റി എൻഹാൻസ്മെന്റ് പ്രോഗ്രാം

പിന്നാക്ക വിഭാഗങ്ങളുടെ തൊഴിൽ ക്ഷമത വർദ്ധിപ്പിക്കുന്നതിനായി വിദ്യാർത്ഥികൾക്ക് മത്സര പരീക്ഷ, തൊഴിൽ പരിശീലനം എന്നിവയ്ക്ക് ധനസഹായം നൽകുന്ന പദ്ധതിയാണിത്. ഈ പദ്ധതിയിൽ 4 ഘടകങ്ങളാണ് ഉൾപ്പെടുത്തിയിട്ടുള്ളത്.

a) മെഡിക്കൽ/എഞ്ചിനീയറിംഗ്, ബാങ്കിംഗ്, സിവിൽ സർവ്വീസ്, UGC/JRF, GATE/MAT പരീക്ഷാ പരിശീലന ധനസഹായം

2013 സാമ്പത്തിക വർഷം തുടക്കമിട്ട ഈ പദ്ധതിയിൽ 2017-18 ൽ UGC/JRF,GATE/MAT എന്നീ പരിശീലന ഇനങ്ങൾ കൂടി ഉൾപ്പെടുത്തി.

പരിശീലന ഇനം	കുടുംബ വാർഷിക വരുമാനം	പരമാവധി ട്യൂഷൻ ഫീസ്	മെയിന്റനൻസ് അലവൻസ്	ആകെ അനുവദിക്കുന്ന പരമാവധി തുക
മെഡിക്കൽ/എഞ്ചിനീയറിംഗ് എൻട്രൻസ്	2 ലക്ഷം	20000/-	10000/-	30000/-
ബാങ്കിംഗ്	2 ലക്ഷം	10000/-	10000/-	20000/-
സിവിൽ സർവ്വീസ്	4.5 ലക്ഷം	15000/-	10000/-	25000/-
UGC/JRF,GATE/MAT	2.5 ലക്ഷം	15000/-	10000/-	25000/-

b). ഒ.ബി.സി പ്രൊഫഷണൽസിനുള്ള സ്വയം തൊഴിൽ വായ്പ

പിന്നാക്ക വിഭാഗ വികസന കോർപ്പറേഷന്റെ സഹകരണത്തോടെ നടപ്പിലാക്കുന്നതിനായി 2017-18 ൽ തുടക്കമിട്ട ഈ പദ്ധതി പ്രകാരം, ഒ.ബി.സി വിഭാഗത്തിൽപ്പെട്ട പ്രൊഫഷണലുകൾക്ക് സ്റ്റാർട്ട് അപ്പ് സംരംഭങ്ങൾ ആരംഭിക്കുന്നതിനായി പരമാവധി 10 ലക്ഷം രൂപ വരെ വായ്പ അനുവദിക്കുന്നു. വായ്പാ തുകയുടെ 20% (പരമാവധി 2 ലക്ഷം രൂപ) പിന്നാക്ക വിഭാഗ വികസന വകുപ്പ് സബ്സിഡി ആയി നൽകുന്നു. സംരംഭകൻ സബ്സിഡി കഴിച്ചുള്ള തുകയും അതിന്റെ പലിശയുമാണ് തിരിച്ചടയ്ക്കേണ്ടി വരുന്നത്.

c), ബി.പി.ൽ വിഭാഗത്തിൽപ്പെട്ടവർക്കുള്ള സ്വയം തൊഴിൽ വായ്പ

പിന്നാക്ക വിഭാഗ വികസന വകുപ്പും, കേരള സംസ്ഥാന പിന്നാക്ക വിഭാഗ വികസന കോർപ്പറേഷനും സംയുക്തമായി നടപ്പിലാക്കുന്ന ഈ പദ്ധതി പ്രകാരം ദാരിദ്ര്യ രേഖയ്ക്കു താഴെയുള്ള മറ്റ് പിന്നാക്ക വിഭാഗത്തിൽപ്പെട്ട കുടുംബങ്ങൾക്ക് സ്വയം തൊഴിൽ സംരംഭങ്ങൾ തുടങ്ങുന്നതിന് പരമാവധി 1 ലക്ഷം രൂപ വരെ വായ്പ അനുവദിക്കുന്നു. 2020-21 മുതൽ എംപ്ലോയബിലിറ്റി എൻഹാൻസ്മെന്റ് പ്രോഗ്രാമിന്റെ പുതിയ ഘടകമായി ഉൾപ്പെടുത്തി പ്രാവർത്തികമാക്കി വരുന്നു. സമയബന്ധിതമായി തവണ തുക തിരിച്ചടയ്ക്കുന്നവർക്ക് പിന്നാക്ക വിഭാഗ വികസന വകുപ്പ് വായ്പാ തുകയുടെ 50% (പരമാവധി 25,000/-രൂപ) സബ്സിഡി ആയി നൽകുന്നു.

d). പ്രളയ ബാധിത പ്രദേശങ്ങളിലെ പരമ്പരാഗത തൊഴിലാളി വർഗ്ഗ

സമുദായങ്ങൾക്കുള്ള ധനസഹായം.

2019-20 സാമ്പത്തിക വർഷം മുതൽ ആവിഷ്കരിച്ച് നടപ്പിലാക്കുന്ന പദ്ധതിയാണിത്. പ്രളയ ബാധിത പ്രദേശങ്ങളിലെ പിന്നാക്ക വിഭാഗത്തിൽപ്പെട്ട പരമ്പരാഗത തൊഴിൽ ചെയ്യുന്നവർക്ക് തൊഴിൽ മേഖല അഭിവൃദ്ധിപ്പെടുത്തുന്നതിനായി പരമാവധി 25,000/- രൂപ വരെ മാനദണ്ഡങ്ങൾക്കു വിധേയമായി ധനസഹായം അനുവദിക്കുന്നു.

7. അഡ്വക്കേറ്റ് ഗ്രാന്റ്

2012-13 മുതൽ ആവിഷ്കരിച്ച് നടപ്പിലാക്കി വരുന്നു. അഭിഭാഷക കൗൺസിലിൽ എൻറോൾ ചെയ്ത നിയമ ബിരുദധാരികൾക്ക് പ്രാക്ടീസ് ചെയ്യുന്നതിന് പ്രതിവർഷം 12,000/- രൂപ വീതം 3 വർഷത്തേക്ക് ധനസഹായം അനുവദിക്കുന്ന പദ്ധതിയാണിത്. ആരംഭത്തിൽ 7,500/- രൂപ ആയിരുന്നത് 2017 മുതൽ 12,000/- രൂപയാക്കി വർദ്ധിപ്പിച്ചു. വരുമാന പരിധി 1 ലക്ഷം രൂപ

8. പരമ്പരാഗത കരകൗശല പണിക്കാർക്കുള്ള നൈപുണ്യ വികസന പരിശീലനത്തിനും ടൂൾകിറ്റിനുമുള്ള ധനസഹായം

2016-17 സാമ്പത്തിക വർഷം മുതൽ ആവിഷ്കരിച്ച് നടപ്പിലാക്കി വരുന്നു. പിന്നാക്ക സമുദായങ്ങളിൽപ്പെട്ട പരമ്പരാഗത തൊഴിൽ മേഖലയിലെ തൊഴിലാളികളുടെ നൈപുണ്യം വികസിപ്പിക്കുന്നതിനും ടൂൾകിറ്റ് നൽകുന്നതിനുമുള്ള പദ്ധതിയാണിത്. 60 വയസ്സുവരെയുള്ളവരാണ് ആനുകൂല്യത്തിന് അർഹരായിട്ടുള്ളത്. കുടുംബ വാർഷിക വരുമാന പരിധി 1 ലക്ഷം രൂപ. പരമാവധി 20,000/- രൂപയാണ് ആനുകൂല്യം അനുവദിക്കുന്നത്.

9. പരമ്പരാഗത മൺപാത്ര നിർമ്മാണ തൊഴിലാളികൾക്കുള്ള ധനസഹായം

2012-13 മുതൽ ആവിഷ്കരിച്ചു നടപ്പിലാക്കി വരുന്ന ഈ പദ്ധതി പ്രകാരം പരമ്പരാഗത മൺപാത്ര നിർമ്മാണ തൊഴിലാളികൾക്ക് തൊഴിൽ നവീകരിക്കുന്നതിനും യന്ത്രസാമഗ്രികൾ വാങ്ങുന്നതിനും വേണ്ടി 50,000/- രൂപ വീതം ധനസഹായം നൽകുന്നു. 60 വയസ്സുവരെയുള്ളവരാണ് ആനുകൂല്യത്തിന് അർഹരായിട്ടുള്ളത്. കുടുംബ വാർഷിക വരുമാന പരിധി 1 ലക്ഷം രൂപ.

10. പരമ്പരാഗത ബാർബർ തൊഴിലാളികൾക്കുള്ള ധനസഹായം

പരമ്പരാഗത ബാർബർ തൊഴിലാളികൾക്ക് ബാർബർഷോപ്പ് നവീകരിക്കുന്നതിന് പരമാവധി 25000 /-രൂപ വരെ വിവിധ ഗഡുക്കളായി ഗ്രാന്റ് അനുവദിക്കുന്ന ഈ പദ്ധതി 2015-16 സാമ്പത്തിക വർഷം മുതൽ നടപ്പിലാക്കി വരുന്നു. 60 വയസ്സുവരെയുള്ളവരാണ് ആനുകൂല്യത്തിന് അർഹരായിട്ടുള്ളത്. കുടുംബ വാർഷിക വരുമാന പരിധി 1 ലക്ഷം രൂപ.

11. ഓട്ടോമൊബൈൽ മേഖലയിൽ തൊഴിൽ പരിശീലനം

പൊതു സ്വകാര്യ പങ്കാളിത്തത്തോടെ ഓട്ടോമൊബൈൽ മേഖലയിൽ ഡിപ്ലോമ/ ഐ.റ്റി.ഐ/ഐ.റ്റി.സി കോഴ്സ് പൂർത്തിയാക്കിയവർക്ക് പരിശീലനം നൽകുകയും, പ്രമുഖ സ്ഥാപനങ്ങളിൽ തൊഴിൽ ഉറപ്പാക്കുകയും ചെയ്യുന്ന പദ്ധതിയാണിത്. 2013-14 മുതൽ നടപ്പിലാക്കി വരുന്നു. 2 ലക്ഷം രൂപയാണ് വരുമാന പരിധി. പ്രതിമാസം 8000/- രൂപ വീതം ആനുകൂല്യം അനുവദിച്ചു നൽകുന്നു.

12. വിശ്വകർമ്മജർക്കുള്ള പെൻഷൻ

2013 സാമ്പത്തിക വർഷം മുതൽ പിന്നാക്ക വിഭാഗ വികസന വകുപ്പ് മുഖേന 60 വയസ്സ് തികഞ്ഞ പരമ്പരാഗത വിശ്വകർമ്മ തൊഴിലിൽ ഏർപ്പെട്ടിരുന്നവർക്ക് പ്രതിമാസം പെൻഷൻ അനുവദിക്കുന്ന പദ്ധതിയാണിത്. തുടക്കത്തിൽ 500/- രൂപ ആയിരുന്നത് പല ഘട്ടങ്ങളായി വർദ്ധിപ്പിച്ച് നിലവിൽ 1400/- രൂപ പെൻഷൻ നൽകി വരുന്നു. പെൻഷൻ തുക ഗുണഭോക്താക്കളുടെ ബാങ്ക് അക്കൗണ്ടിലേക്ക് ട്രാൻസ്ഫർ ചെയ്തു നൽകുന്നു.

13. കുംഭാര കോളനി അടിസ്ഥാന സൗകര്യ വികസന പദ്ധതി

പരമ്പരാഗത കളിമൺപാത്ര നിർമ്മാണ തൊഴിലാളികൾ അധിവസിക്കുന്ന കുംഭാര കോളനികളുടെ സമഗ്ര വികസനത്തിന് വേണ്ടി ആവിഷ്കരിച്ച് നടപ്പിലാക്കുന്ന പദ്ധതിയാണിത്. 2018-19 ബജറ്റിൽ കുംഭാര കോളനി അടിസ്ഥാന സൗകര്യ വികസന പദ്ധതിക്കായി 1 കോടി രൂപ അനുവദിച്ചു. വർക്ക് ഷെഡ്, ചൂള, കമ്മ്യൂണിറ്റി ഹാൾ, റോഡ് തുടങ്ങിയവയുടെ നിർമ്മാണം, കുടിവെള്ള പദ്ധതി തുടങ്ങിയവ ഈ പദ്ധതിയിൽ ഉൾപ്പെടുന്നു.